



Savnsfagnaður skal skapa samleika

Aftur í ár lata søvnini í høvuðsstaðnum dyrnar upp fyri almenninginum í heystfrítíðini. Hesaferð eru øll fimm søvnini í býnum við í tiltakinum undir heitinum »SAVNS-FAGNAÐUR«

TILTAK

Jan Müller
jan@sosialurin.fo

Áttanda árið á rað skipa Náttúrugripasavnið og Jarðfeingi fyri serstakum tiltaki í sambandi við heystfrítíðina. Undanfarnu árinu hevur Náttúrugripasavnið latið hurðarnar upp í oktober. Nú verður hetta tiltakið víðkað til øll søvnini í høvuðsstaðnum. Hetta verður gjørt, tí tiltakið undanfarnu árinu hevur fingið so góða móttøku. Nú hava fyriskipararnir so tikið stig til at fáa øll søvnini um at vera við í hesum tiltak-

inum. Søvnini eru umframt Náttúrugripasavnið, Sjósavnið, Fornminnissavnið og Listasavn Føroya.

Rachel Helmsdal er ein av fyriskiparunum, og hon fegnast um, at øll søvnini hava tikið so væl ímóti uppskotinum at fáa tey øll at vera partur av einum samlaðum savnspakka, "Savnsfagnaður".

– Tað byrjaði sum eitt lítið projekt, har vit ikki vistu, hvat fór at koma burtur úr. Tað vísti seg skjótt at vera ein stór succes. Eitt árið vóru meira enn 2000 vitjandi teir fimm dagarnar tað var opið.

– Savnið er opið alt árið, hví gera nakað serligt burtur úr hesa ársins tíð?

– Flest fólk halda, at savnið mest er fyri ferðafólk. Tað hevur so bara opið hvønn dag í summarfrítíðini frá 15. juni til 15. september. Síðani er bara opið

sunnudag. Vit hava havt sera fá vitjandi um veturin, og tað er tað vit vilja gera nakað við. Savnið er sætt at siga minst líka stuttligt ella enn meira stuttligt fyri føroyingar sjálvar enn fyri útlendingar, tí vit kunnu kenna okkum og okkara umhvørvi aftur í tí vit síggja.

Vit vildu við hesum siga við foreldur – takið børn tykkara við á savnið og fáid eina góða og stuttliga uppliving og lærið samtíðis nakað um tykkum sjálvi og tað umhvørvi vit liva í. Nettupp í heystfrítíðini vita børn ikki altíð, hvat tey skulu gera, so okkara boðskapur var at fáa tey á savnið.

Og hetta hevur verið væleydnað sigur Rachel Helmsdal. Nógv børn brúka upp til fleiri tímar á savninum. Og tá foreldur siga, at tey fáa ikki børnini avstað aftur, so kann tað bara vera eitt gott tekin.

Ein uppliving

– Ein skuldi hildið, at hetta at vitja søvnini var nakað sum var oblikatoriskt, tí tá kemur man betur at kenna sítt land og sína søgu.

– Soleiðis uppfata fólk ikki søvnini. Tey halda helst, at hetta er nakað, sum man kanska skal uppliva eina ferð í lívinum og so er restin til ferðafólk. Men her henda nýggj ting.

Tilfarið er vordíð meira og meira populært, og fyrrárið kom Sjósavnið við og í fjør kom so Listasavnið við. Í ár kemur so túrin til Fornminnissavnið. Aftrat tí var tað víðkað við eini eyka skúlaviku eftir heystfagnaðin, har skúlaflokkar kundu bíleggja sær tíð til eina serstaka rundvísan. Og tað halda vit fram við í ár.

Savnsfagnaðurin byrjar longu komandi mánadag, tá fyrilestrar

verða hildnir. Søvnini lata annars dyrnar upp 12. oktober.

Heitið og høvuðstema yvir savnsfagnaðin hesaferð verður Orka, t.d. orka í djórum, orka í havinum, orka í listini osfr.

Vit skulu kunna læra nakað um okkara ega land, okkara søgu, okkara list og okkara náttúru. Fáa innlit í tað uppá ein lættan og stuttligan hátt.

Hetta tiltakið fær eisini fleiri ráð og stovnar at arbeiða saman. Tað eru tey, sum ongantíð hava vitjað søvnini, men vit vóna við hesum tiltakinum, at tey gerast færri og færri sigur ein fyrirkomandi og fryntlig Rachel Helmsdal, sum sjálf heldur, at søvnini hava veruliga nógv at geva okkum føroyingum og ikki bert ferðafólki.